

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ *ēkōnapañcāśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkōnapañcāśaḥ sargaḥ ॥

rāvaṇasya prabhāvaśārirūpamavalōkya hanumatō manasi
naikavidhānāṃ vicārāṇāmudrēkaḥ

tataḥ sa karmaṇā tasya
vismitō bhīmavikramaḥ |
hanūmān krōdhatāmrākṣō
rakṣō'dhipamavaikṣata ॥ 5.49.1 ॥

bhrājamānaṃ mahārheṇa
kāñcanēna virājatā |
muktājālāvṛtēnātha
mukutēna mahādyutim ॥ 5.49.2 ॥

vajrasaṃyōgasamuktai -
rmahārhamāṇivigrahaiḥ |
haimairābharaṇaiścitrai -
rmanasēva prakalpitaḥ ॥ 5.49.3 ॥

mahārhaḥsaumasamvītaṃ
raktacandanarūṣitam |
svanuliptaṃ vicitrābhi -
rvividhābhiśca bhaktibhiḥ ॥ 5.49.4 ॥

vicitraṃ darśanīyaiśca
 raktākṣairbhīmadarśanaiḥ |
 dīptatīkṣṇamahādaṃṣṭraṃ
 pralambaṃ daśanacchadaiḥ || 5.49.5 ||

śirōbhirdaśabhirvīrō
 bhrājamānaṃ mahaujasam |
 nānāvyaḷasamākīrṇaiḥ
 śikharairiva mandaram || 5.49.6 ||

nīlāñjanacayaprakhyaṃ
 hārēṇōrasi rājatā |
 pūrṇacandrābhavaktrēṇa
 sabālārkamivāmbudam || 5.49.7 ||

bāhubhīrbaddhakēyūrai -
 ścandanōttamarūṣitaiḥ |
 bhrājamānāṅgadairbhīmaiḥ
 pañcaśīrṣairivōragaiḥ || 5.49.8 ||

mahati sphāṭikē citrē
 ratnasam̐yōgacitritē |
 uttamāstaraṇāstīrṇē
 sūpaviṣṭaṃ varāsanē || 5.49.9 ||

alaṅkṛtābhiratyarthaṃ
 pramadābhiḥ samantataḥ |
 vālavyajanaḥastābhi -
 rārāt samupasēvitam || 5.49.10 ||

durdharēṇa prahastēna
 mahāpārśvēna rakṣasā |
 mantribhirmantratattvajñai -
 rnikumbhēna ca mantriṇā || 5.49.11 ||

upōpaviṣṭaṃ rakṣōbhi -
 ścaturbhirbaladarpitam |
 kṛtsnaṃ parivṛtaṃ lōkaṃ
 caturbhiriva sāgaraiḥ || 5.49.12 ||

mantribhirmantratattvajñai -
 ranyaiśca śubhadarsībhiḥ |
 āśvāsyamānaṃ sacivaiḥ
 surairiva surēśvaram || 5.49.13 ||

apaśyad rākṣasapatiṃ
 hanūmānatitējasam |
 vēṣṭitaṃ mēruśikharē
 satōyamiva tōyadam || 5.49.14 ||

sa taiḥ sampīḍyamānō'pi
 rakṣōbhirbhīmavikramaiḥ |
 vismayaṃ paramaṃ gatvā
 rakṣō'dhipamavaikṣata || 5.49.15 ||

bhrājamānaṃ tatō dṛṣṭvā
 hanumān rākṣasēśvaram |
 manasā cintayāmāsa
 tējasā tasya mōhitaḥ || 5.49.16 ||

ahō rūpamahō dhairya -
 mahō sattvamahō dyutiḥ |
 ahō rākṣasarājasya
 sarvalakṣaṇayuktatā || 5.49.17 ||

yadyadharmō na balavān
 syādayaṃ rākṣasēśvaraḥ |
 syādayaṃ suralōkasya
 saśakrasyāpi rakṣitā || 5.49.18 ||

asya krūrairnṛśaṃsaiśca
 karmabhirlōkakutsitaiḥ |
 sarvē bibhyati khalvasmā -
 llōkāḥ sāmaradānavāḥ || 5.49.19 ||

ayaṃ hyutsahatē kruddhaḥ
 kartumēkārṇavaṃ jagat |
 iti cintāṃ bahuvidhā -
 makarōnmatimān kapiḥ |
 drṣṭvā rākṣasarājasya
 prabhāvamamitaujasaḥ || 5.49.20 ||

|| ityārṣē śrīmadrāmāyaṇē vālmikīyē ādikāvye
 sundarakāṇḍē ēkōnapañcāśaḥ sargaḥ ||